

September 22, 2025 - தினமணி செய்தித்தாள் - சிறுதுணுக்கள்

1. பாதுகாக்கப்பட்ட வேளாண் மண்டலமான டெல்டாவில் மீண்டும் மீத்தேன் வாயு (ஷேல் வாயு) ஆய்வு கிணறுகள் மறைமுகமாக தோண்டப்பட்டது குறித்து தமிழக அரசு தலையிட்டு தடுக்க வேண்டும் என தமிழ்நாடு அறிவியல் இயக்கம் கோரிக்கை விடுத்துள்ளது.
 - i. தஞ்சாவூரில் தமிழ்நாடு அறிவியல் இயக்கத்தின் சூழலியல் உபக் குழு ஒருங்கிணைப்பாளர் வி.சேதுராமன் செய்தி யாளர்களிடம் கூறியதாவது: தமிழகத்தின் நெற்களஞ்சியமான காவிரி டெல்டா பகுதி பாதுகாக்கப்பட்ட வேளாண் மண்டலமாக 2020-இல் அறிவிக்கப்பட்டு, 5 ஆண்டுகள் நிறைவடைந்துள்ளன. இந்நிலையில் அண்மையில் வெளிவந்துள்ள மத்திய எரிசக்தி இயக்கத்தின் 2024-2025-ஆம் ஆண்டறிக்கையில், இதைப் பொருட்படுத்தாமல் ஹைட்ரோகார்பன் திட்டங்களைத் தொடர்ந்து நிறைவேற்றுவதற்கான நடவடிக்கைகளை மத்திய அரசு மேற்கொண்டு வருவது உறுதிப்படுத்தப்பட்டுள்ளது.
 - ii. கடந்த 3 ஆண்டுகளாக பெயர் குறிப்பிடாமல் காவிரி டெல்டாவில் 3 இடங்களில் மீத்தேன் வாயு ஆய்வுக் கிணறுகள் அமைக்கப்பட்டுள்ளதாக எரிசக்தி இயக்க அறிக்கையில் குறிப்பிட்டுவந்த நிலையில், இந்த ஆண்டு வெளியிடப்பட்டுள்ள அறிக்கையில், பெரியகுடி, திருவாரூர், அன்னவாசநல்லூர் ஆகிய இடங்களில் மீத்தேன் வாயு ஆய்வு கிணறுகளை ஓஎன்ஜிசி நிறுவனம் அமைத்துள்ளது உறுதி செய்யப்பட்டுள்ளது.
 - iii. இதன்மூலம் ஓஎன்ஜிசி தனது முந்தைய அறிவிப்புக்கு மாறாக, நீரியல் விரிசல் முறையில் மட்டுமே நிறைவேற்ற சாத்தியமுள்ள மீத்தேன் வாயு ஆய்வுக் கிணறுகளை மறைமுகமாக தோண்டியிருப்பது அம்பலமாகியுள்ளது. இது தமிழக அரசால் கொண்டு வரப்பட்ட பாதுகாக்கப்பட்ட வேளாண் மண்டல சட்டத்துக்கு முற்றிலும் எதிரானதாகும்.
 - iv. முதல்வர் மு.க.ஸ்டாலின் உடனடியாக ஓஎன்ஜிசி-இன் தற்போதைய நடவடிக்கைகள் குறித்தும், விதிகளுக்குப் புறம்பாக 3 மீத்தேன் வாயு ஆய்வுக் கிணறுகள் தோண்டப்பட்டிருப்பது குறித்தும் உயர்நிலை வல்லுநர் குழு அமைத்து, ஆய்வு செய்து நடவடிக்கை எடுக்க வேண்டும்.
 - v. வேளாண் பாதுகாக்கப்பட்ட மண்டலத்தில் மத்திய அரசு செயல்படுத்தத்துடிக்கும் மன்னார்குடி மீத்தேன் திட்டம், புதுக்கோட்டை மாவட்டம் நெடுவாசல் உள்ளிட்ட 3 பகுதிகளில் கொண்டு வரப்பட்ட எண்ணெய் எரிவாயு திட்டங்களை முற்றிலும் ரத்து செய்வதற்கு நடவடிக்கை எடுக்க வேண்டும் என்றார்.
2. பாலஸ்தீனத்தை தனி நாடாக பிரிட்டன், கனடா, ஆஸ்திரேலியா ஆகிய நாடுகள் முறைப்படி அங்கீகரித்துள்ளன. அதேவேளையில், பாலஸ்தீனத்தில் ஹமாஸுக்கு எந்தப் பங்கும் இருக்கக் கூடாது என்பதே தங்களின் நிலைப்பாடு என்பதையும் அந்த நாடுகள் தெளிவுபடுத்தியுள்ளன.
 - i. பாலஸ்தீனத்தை தனி நாடாக பிரிட்டன், கனடா, ஆஸ்திரேலியா அங்கீகரித்தது ஹமாஸுக்கு அளிக்கப்பட்ட பரிசு என்று இஸ்ரேல் பிரதமர் பெஞ்சமின் நெதன்யாகு சாடினார்.
3. அமெரிக்காவில் இயங்கும் நிறுவனங்கள் வேலைவாய்ப்பில் உள்நாட்டினருக்கு முன்னுரிமை அளிப்பதை ஊக்குவிக்கவும், வெளிநாட்டினரைப் பணியமர்த்துவதைத் தடுக்கவும் ஹெச்-1பி விசா கட்டணத்தை அதிபர் டிரம்ப் உயர்த்தியுள்ளார்.
 - i. ஏற்கெனவே ஹெச்-1பி விசா வைத்திருப்பவர்கள் அல்லது புதுப்பிப்பவர்கள்

இந்தப் புதிய கட்டணத்தை செலுத்த தேவையில்லை. புதிதாக ஹெச்-1பி விசாவுக்கு விண்ணப்பிப்பவர்கள் ஒரு முறை மட்டுமே ரூ.88 லட்சம் செலுத்த வேண்டும். அதை ஒவ்வொரு ஆண்டும் செலுத்தத் தேவையில்லை என்றார்.

- ii. அதிதிறன்வாய்ந்த ஊழியர்களுக்கு மட்டுமே அமெரிக்காவில் பணி வழங்குவது, அமெரிக்காவில் உள்ள நிறுவனங்களில் அமெரிக்கர்களுக்கு வேலைவாய்ப்பு வழங்குவது ஆகியவற்றை நோக்கமாகக் கொண்டு ஹெச்-1பி விசா கட்டணத்தை ரூ.1.49 லட்சத்தில் இருந்து ரூ.88 லட்சமாக உயர்த்துவதற்கான உத்தரவில் டிரம்ப் கையொப்பமிட்டார். இந்தப் புதிய கட்டணம் ஞாயிற்றுக்கிழமை (செப். 21) அமலுக்கு வந்தது.
4. தூத்துக்குடியில் அமையவுள்ள கப்பல்கட்டும் தளங்கள், தென் தமிழக வளர்ச்சிக்கான அடித்தளமாக விளங்கும் என்று முதல்வர் மு.க.ஸ்டாலின் தெரிவித்துள்ளார்.
 - i. தூத்துக்குடியில் ரூ.30 ஆயிரம் கோடி முதலீட்டில் உலகத்தரம் வாய்ந்த இரண்டு கப்பல்கட்டும் தளங்கள் அமைக்கப்படவுள்ளதாக தொழில் துறை அமைச்சர் டி.ஆர்.பி.ராஜா கூறினார்.
 - ii. இதற்கான புரிந்துணர்வு ஒப்பந்தத்தில் சிப்காட் நிர்வாகம் மற்றும் வ.உ.சிதம்பரனார் துறைமுக பொறுப்புக் கழகமும் சில வாரங்களுக்கு முன்பு கையொப்பமிட்டதாகவும் அவர் தெரிவித்தார்.
 - iii. இந்தப் புரிந்துணர்வு ஒப்பந்தங்களானது கப்பல்கட்டுதல் மற்றும் கடல்சார் கண்டுபிடிப்புகளுக்கான உலகளாவிய மையமாக தமிழகம் உருவெடுக்க வழிவகுக்கும் என்றும் அமைச்சர் டி.ஆர்.பி. ராஜா கூறினார்.
5. நாட்டில் ஒரு சில மாநில வரிகள் தவிர பிற 17 வரிகள் மற்றும் 13 கூடுதல்வரிகளை ஒருங்கிணைத்து 2017, ஜூலை 1 முதல் ஜிஎஸ்டி அறிமுகப்படுத்தப்பட்டது. அதன்கீழ் 5%, 12%, 18%, 28% ஆகிய நான்கு விகிதங்களில் வரி விதிக்கப்பட்டுவந்தது.
 - i. ஜிஎஸ்டி அறிமுகப்படுத்தப்பட்டு 8 ஆண்டுகள் நிறைவானதையொட்டி, அதை மேலும் எளிமைப்படுத்தும் விதமாக, மக்கள் அன்றாடம் பயன்படுத்தும் பொருள்கள் மீதான ஜிஎஸ்டியை குறைக்கும் வகையில் அடுத்த தலைமுறை சீர்திருத்தம் (ஜிஎஸ்டி 2.0) தீபாவளி பண்டிகைக்குள் மேற்கொள்ளப்படும் என கடந்த சுதந்திர தின உரையில் பிரதமர் மோடி தெரிவித்தார்.
 - ii. அதன்படி, நான்கு விகித ஜிஎஸ்டியில் 12%, 28% ஆகிய விகிதங்களை நீக்கிவிட்டு, 5%, 18% ஆகிய இருவரி விகித முறையை செயல்படுத்தவும், புகையிலை, குட்கா, பான் மசாலா போன்ற தீங்கு விளைவிக்கும் பொருள்கள் மற்றும் ஆடம்பர பொருள்கள் மீது மட்டும் 40% வரி விதிக்கவும் ஜிஎஸ்டி கவுன்சில் கடந்த செப்டம்பர் 3-ஆம் தேதி ஒப்புதல் வழங்கியது.
 - iii. இரு விகித ஜிஎஸ்டி முறையை நவராத்திரி தொடக்கத்தையொட்டி செப். 22 - ஆம் தேதி முதல் நடைமுறைப்படுத்த முடிவெடுக்கப்பட்டது.
 - iv. முக்கியதுவம் வாய்ந்த இந்தச் சீர்திருத்தத்தின்படி, 12% வரி விதிக்கப்பட்ட 99 சதவீத பொருள்கள் 5% வரி விதிப்பின்கீழ் கொண்டுவரப்பட்டன; 28% வரி விதிக்கப்பட்ட 90 சதவீத பொருள்கள் 18% விகிதத்தின்கீழ் வந்தன.
 - v. பெரும்பான்மையான தினசரி பயன்பாட்டுப் பொருள்கள் வரி விலக்கு அல்லது 5% வரி விதிப்பில் கொண்டுவரப்பட்டன. பெரும்பாலான மருந்துகள், மூலப்பொருள்கள், பரிசோதனை உபகரணங்கள் மீதான வரி 5%-ஆகவும், கார்கள் மீதான வரி 28%-இல் இருந்து 18%- ஆகவும் குறைக்கப்பட்டது.
6. ஆப்கானிஸ்தானின் மிகப் பெரிய விமான தளமான பக்ராம் தளத்தை அமெரிக்க கட்டுப்பாட்டில் மீண்டும் வழங்க வேண்டும் என்ற அந்நாட்டு அதிபர் டொனால்ட் டிரம்ப்பின் கோரிக்கையை தலிபான் அரசு மீண்டும் நிராகரித்தது.
 - i. சுமார் 4 ஆண்டுகளுக்கு முன்பு ஆப்கானிஸ்தானில் இருந்து அமெரிக்கப்

படைகள் முழுமையாக வெளியேறியபோது இந்த விமானதளம் தலிபான்கள் வசம் சென்றது. இப்போது, அதைத் தங்களிடம் அளிக்க வேண்டும் என்று அதிபர் டிரம்ப் வலியுறுத்தியுள்ளார்.

7. பாகிஸ்தானுக்கு குறைந்த வட்டியில் கடன் வழங்கும் வெளிநாடுகள் பட்டியலில் சலூதி அரேபியா முதலிடத்தில் உள்ளது. ஆண்டுக்கு 4 சதவீத வட்டி என்ற மிகக் குறைந்த விகிதத்தில் பாகிஸ்தானுக்கு அந்நாடு கடன் வழங்கி வருகிறது.
 - i. கடுமையான பொருளாதார நெருக்கடியில் உள்ள பாகிஸ்தான் சர்வதேச நிதியம் (ஐஎம் எஃப்), உலக வங்கி, சீனா மற்றும் அரபு நாடுகளில் இருந்து தொடர்ந்து பல்வேறு தவணைகளாக கடன் பெற்றுவருகிறது.
 - ii. வேளாண்மை உற்பத்தியில் அதிக முன்னேற்றம் இல்லாதது, தொழில் வளர்ச்சி சுணக்கம், அரசு நிர்வாகத்தில் தொடரும் ஊழல், பயங்கரவாதத் தாக்குதல்கள், உள்நாட்டுக் கிளர்ச்சியாளர்களின் போராட்டம் உள்ளிட்ட காரணங்களால் பாகிஸ்தான் பொருளாதாரம் கடுமையாகப் பாதிக்கப்பட்டுள்ளது. வெளிநாடுகளில் இருந்து பாகிஸ்தானுக்கு முதலீடு வருவதும் குறைந்துவிட்டது. அரசியல் ஸ்திரமற்ற நிலையும் பொருளாதார பாதிப்பும் மற்றொரு முக்கியக் காரணமாகும்.
 - iii. 2024-25-ஆம் ஆண்டு அந்நாட்டில் நடத்தப்பட்ட பொருளாதார ஆய்வின்படி பாகிஸ்தானின் கடன் அந்நாட்டு ரூபாய் மதிப்பில் 76,000 பில்லியனாக (இந்திய மதிப்பில் சுமார் ரூ.23 லட்சம் கோடி) உள்ளது. இதில் மூன்றில் ஒரு பகுதி வெளிநாடுகளில் பெற்ற கடனாகும்.
 - iv. சலூதி அரேபியா, சீனா, ஐக்கிய அரபு அமீரகம் ஆகிய மூன்று நாடுகளும் பாகிஸ்தானுக்கு அதிக கடனுதவி அளிக்கும் நாடுகளாக உள்ளன. இந்த மூன்று நாடுகளும் இணைந்து சுமார் 3 ஆண்டுகளில் 12 பில்லியன் டாலர் (சுமார் ரூ.1 லட்சம் கோடிக்கு மேல்) கடன் வழங்கியுள்ளன. இது பாகிஸ்தானின் மொத்த அந்நியச் செலாவணி கையிருப்பைவிட (14.3 பில்லியன் டாலர்) சற்றே குறைவாகும். பிற நாடுகளில் பெற்ற கடனுக்கு 6 சதவீதத்துக்கு மேல் பாகிஸ்தான்வட்டி செலுத்தும் நிலையில், சலூதி அரேபியா மட்டும் 4 சதவீத வட்டியே வசூலிக்கிறது.
8. எல்லைப் பாதுகாப்புப் படையின் (பிஎஸ் எஃப்) பயிற்சித் திட்டத்தில் ட்ரோன் (ஆளில்லா விமானம்) போர்முறை பயிற்சிகள் கட்டாய மாக்கப்பட்டுள்ளன. பாகிஸ்தானின் பஹல்காம் பயங்கரவாதத் தாக்குதலுக்குப் பிறகு மே மாதம் நடைபெற்ற ஆபரேஷன் சிந்தூர் நடவடிக்கையைத் தொடர்ந்து இந்த முயற்சி மேற்கொள்ளப்பட்டுள்ளது.
 - i. மத்திய பிரதேசத்தின் குவாலியர் மாவட்டத்தின் தேகான்பூரில் உள்ள பிஎஸ்எஃப் பயிற்சி மையத்தின் ருஸ்தம்ஜி தொழில்நுட்பக் கல்லூரியில் (ஆர்ஜேஐடி) மாணவர்களுக்கான ட்ரோன் தொழில்நுட்ப ஆய்வகம் தொடங்கப்பட்டுள்ளது. மத்திய உள்துறை அமைச்சகத்தின் கீழ் துணை ராணுவப்படையால் நடத்தப்படும் ஒரே கல்லூரி ஆர்ஜேஐடி ஆகும். மேலும், அதிகாரிகள் மற்றும் நிபுணர்களின் உதவியுடன் காவல் துறை தொழில்நுட்ப புத்தாக்க மையத்தையும் பிஎஸ்எஃப் அமைத்துள்ளது.
 - ii. இது தொடர்பாக பயிற்சி மையத்தின் இயக்குநர் ஷம்ஷேர் சிங் கூறியதாவது: பிஎஸ்எஃப் இப்போது ட்ரோன் தொழில்நுட்பத்தை அதன் பயிற்சியில் கட்டாயப் பாடமாகச் சேர்த்துள்ளது. இந்தியாவில் தயாரிக்கப்பட்ட தொழில்நுட்பத்தைப் பயன்படுத்தி பிஎஸ்எஃப் தன்னிறைவு பெற உதவும் வகையில் அண்மையில் ட்ரோன் பள்ளியும் திறக்கப்பட்டுள்ளது. இதை மேம்படுத்த புதிய விதிகள் மற்றும் நடைமுறைகள் உருவாக்கப்பட்டு

வருகின்றன.

- iii. பாகிஸ்தான் மற்றும் வங்கதே சத்துடனான இந்தியாவின் 6,000 கி.மீ. எல்லையை பிஎஸ்எஃப் பாதுகாக்கிறது.

9. செய்திகளில் இடம்பெற்ற சில முக்கிய நபர்கள் :-

- i. மார்க் கார்னி - கனடாவின் பிரதமர்
- ii. கியர் ஸ்டார்மர் - ஐக்கிய இராச்சியத்தின் பிரதமர்
- iii. ஆண்டனி ஆல்பனேசி - ஆஸ்திரேலியாவின் பிரதமர்
- iv. பிரமோத் பகத் - இந்திய பேட்மிண்டன் வீரர்

